

# IL-BERĠA TA' L-ITALJA

## FI ŻMIEN L-INGLIŻI

Wara li l-Francizi rġew l-Ibriet u Malta għaddiet għal taħt il-Hakma Ngliża, il-Militar ħa l-Bereġ ta' l-Ordni kollha taħt idejha. X'uħud minn dawn il-Bereġ ġew magħmula kwartieri għas-Suldati jew għall-Fizzjali, u oħrajn hejjewhom bħala Sptar biex fihom jilqgħu s-Suldati morda. Izda waħda minn dawk il-Bereġ, dik ta' l-Alemanja, ġiet mogħtija lin-Naval. Dan fiha għamel l-Imtieħen u l-Ifran għal ħtieġa tan-nies tiegħu (1).

Fl-"Archivio Storico di Malta" (Vol. I, pag. 302), is-sur Gużè Darmanin Demajo qal, li l-Berġa ta' l-Italja, fl-1800, ġiet imħollija għas-Suldati morda, għal dawk il-morda li jkunu ġejjin għat-tajjeb u q'ed ifiequ, ta' l-Ispedizzjon ta' l-Eġittu. Hekk ukoll kien qal fil-*Malta* tad-29 ta' Jannar 1927. Biss, f'din il-Gazzetta, mal-morda ta' l-Armata ta' l-Eġittu, żied ukoll il-morda tal-Gwarniġon ta' Malta. Izda, għal dawk il-morda ta' l-għamla li semmejna, ġiet imħollija l-Berġa ta' Kastilja, u m'hux il-Berġa ta' l-Italja, bħal ma qal is-sur Demajo. F'ta' l-Italja kienu biss iġġammru l-Fizzjali tal-Gwarniġon ta' Malta. (2)

Meta l-Berġa ta' l-Italja spiċċat minn taħt idejn il-Fizzjali, ġiet magħmulha kwartier għas-Suldati, bħal x'uħud mill-Bereġ l-oħra.

Wieħed mir-Riġmenti li ġie kkwartierat fil-Berġa ta' l-Italja, kien ir-Riġment *De Roll*. Dan ir-Riġment kien imgħaqquad minn nies barranin, u l-kotra l-kbira tas-Suldati tiegħu kienu Svizzeri. (3)

F'liema sena sewwa li r-Riġment *De Roll* ġie kkwartierat go l-Berġa ta' l-Italja ma nafux. Biss nafu li l-ewwel darba li dana r-Riġment ġie Malta kien mal-Ispedizzjon ta' l-Eġittu, fl-1800, u kien imgħaqquad minn 543 ruħ. Izda ma nafux jekk id-*De Roll* ġie imniżżel l-art u kkwartierat xi mkien, fiż-żmien li l-Ispedizzjon damet f'Malta, billi ma kienx hawn

(1) H. S. Vaughan: "Notes of the earliest records of the Malta Victualing Yard."

(2) Ara Anderson, *Journal of the secret Expedition in Egypt*, pag. 140.

(3) Ara Wilson, *British Expedition in Egypt*.

wisgħa biż-żejjed għas-Suldati kollha ta' dina l-Armata. Ma dan kollu, niżel jew ma niżelx l-art, ir-Riġment *De Roll* ma giex sgru ikkwartierat fil-Berġa ta' l-Italja, billi dina, bħal ma għedna l-fuq, fl-1800 kienet qegħdha għall-Fizzjali biss.

Wara l-waqgħa tal-Eġittu f'idejn l-Ingliżi, ir-Riġment *De Roll* ingieb f'Malta, għax fl-1802 insibuh hawn, flimkien ma' xi Riġmenti Ngliżi u ukoll mar-Riġmenti *Watteville* u *Dillon*. Dawn ukoll kienu mgħaqqa minn nies barranin.

Fejn *De Roll* kien ikkwartierat fl-1802, ma nafux. Izda fil-Berġa ta' l-Italja aktarx li ma kienx, billi l-Berġa ta' Kastilja ma kenitx battala biex fiha setgħu jmorru l-Fizzjali li kienu fil-Berġa ta' l-Italja. Meta l-Berġa ta' Kastilja spiċċat minn Sptar, giet magħmula kwartier għas-Suldati. Minn kitba li għaddiet minn taħt idejna sibna li, fl-1809, fil-Berġa Kastilja kien hemm ikkwartierat L-ewwel Battaljun tar-Riġment 27, li l-lum igib l-isem ta' *The Royal Inniskilling Fusiliers*. Mela minn dan li għedna jidher li, sa l-1809, il-Fizzjali kien għad ma marrux f'Kastilja mill-Berġa ta' l-Italja.

Kemm sewwa sew dam f'Malta r-Riġment *De Roll*, fit-tieni darba li gie hawn, ma nafux. Biss nafu, li fl-1805, 6 u 7, ma kienx hawn Malta jagħmel sehem mill-Gwarnigon ta' Gżiritna. U dan nafuh mill-Almanakki ta' Malta li għandna, billi dawn l-Almanakki ta' l-1805, 6 u 7 igibu l-ismijet ta' dawk ir-Riġmenti li kienu f'Malta fis-snin li semmejna. Terġa' fl-1808 u 9, lanqas ma kien hawn, billi ma sibnihx imsemmi ma' dawk ir-Riġmenti l-oħra li ħadu sehem fil-Funeral li sar, f'Ġunju ta' l-1808, lill-Princep Karlu ta' Orleans, u fl-ieħor li sar lil-Gvernatur Ball, f'Ottubru ta' l-1809. Mela r-Riġ. *De Roll*, reġa gie f'Malta, għat-tielet darba, wara dawn is-snin li semmejna.

L-ewwel darba li aħna sibna msemmi li r-Riġ. *De Roll* gie ikkwartierat fil-Berġa ta' l-Italja, kien fil-Ġrajja tal-Pesta ta' l-1813.

Fost kemm Suldati, Bahrin u Prigunieri tal-gwerra li kienu jinsabu f'Malta, fi żmien il-Pesta, l-ewwel ma ħadu dil-marda, kienu s-Suldati ta' *De Roll*, għalkemm dawn, bħar-Riġmenti l-oħra, kienu ħadu l-ħsieb ta' kollox biex ma jehduhiex. Fit-28 ta' Ġunju 1813, miet Suldat minnhom, li kien ilu tlitt ijiem marid bil-Pesta, u ħadu l-mard Surgent u 5 Suldati oħra ta' l-istess Riġment. Fit-30 ta' Ġunju miet Suldat ieħor u ttieħdu 3 oħra. U hekk baqa' jizdied il-għadd tal-morda, sa kemm laħqu 18 il-wieħed. Minnhom mietu 8. X'uħud minn dawn mietu fil-Berġa u oħrajn mietu

fil-Isptar Militari tal-Pesta, l-Furjana, fejn hemm kienu ttiehdu l-morda ta' *De Roll*.

Għal din il-bieċa, il-Militar ħa ħsieb dawn is-Soldati, billi, kif insibu f'wieħed mill-Manuskritti tal-Biblijoteka, ir-Riġ. *De Roll* tneħħa mill-Berġa ta' l-Italja, gie meħud il-Furjana u kkwartierawh fil-Kunvent ta' l-irtir ta' San Kalċedonju, fejn, tista' tgħid, kull Soldat kellu kamra għalih.

Wara li r-Riġ. *De Roll* telaq mill-Berġa ta' l-Italja, din baqgħet battala. U sa kemm giet imnaddfa, tbajdet u neħħewlha t-tniġġiż tal-mard li kellha, aktarx li laħqu spieċew il-gwerer ta' Napuljun, u għalhekk tnaqqsu s-Soldati minn Malta. Bin-nuqqas tas-Soldati, il-Berġ ma kienux jinħtiegu iżjed lill-Militar. Għaldakstant dan telaq il-Berġ li kellu u irħiehom f'idejn il-Gvern Ċivil. Iżda wara xi snin, il-Militar reġa' ried x'uħud minnhom, u l-Gvern tagħna, fl-1 ta' Settembru 1824, raddlu lura l-Berġ tal-Baviera, ta' Kastilja u ta' Franza. Il-Berġ l-oħra baqgħu f'idejn il-Gvern Ċivil.

Fil-Berġa ta' l-Italja, fil-pjan ta' fuq, giet imqegħda l-Istamperija tal-Gvern, li kienet fil-Palazz, u fil-pjan t'isfel kien hemm l-Arsenal Ċivil.

Fliema sena l-Istamperija tneħħiet mill-Palazz ma sibniex. Iżda aktarx li ngarret meta l-Berġa ta' l-Italja waqgħet f'idejn il-Gvern Ċivil, billi Maitland, meta laħaq Gvernatur ta' Malta, ma ried l-ebda officina tal-Gvern fil-Palazz.

It-Tarznar tal-Gvern Ċivil, magħruf fostna taħt l-isem ta' *l-Fjunk*, qabel ma ġarrewh fil-Berġa ta' l-Italja, kien il-Furjana, f'dak il-bini fejn il-lum huma kkwartierati s-Soldati ta' l-Inġinieri.

Meta t-Tarznar tal-Gvern Ċivil gie meħud mill-Furjana għal-Berġa ta' l-Italja ma nafux sewwa. Iżda dan aktarx li ġarrewh għal-bidu ta' l-1824. Għedna hekk, għax fil-Gazzetta tal-Gvern tat-28 ta' Lulju 1824 hemm avviż, fejn, mal-bini li l-Gvern kellu battal, jinsab ukoll, għal kiri, il-bini ta' Strada Fosse No. 1, jiġifieri d-Djar, l-Imħażen u l-Btieħi li drabijiet oħra kien fihom l-Arsenal Ċivil. U dan li għedna juri, li, it-Tarznar Ċivil, ingarr mill-Furjana għall-Berġa ta' l-Italja fiż-żmien li semmejna, billi l-ewwel darba li ħareġ l-avviż li hemm fil-Gazzetta tal-Gvern, kien fit-28 ta' Lulju 1824.

Barra milli fil-Berġa ta' l-Italja kien hemm l-Istamperija tal-Gvern, kien joqgħod ukoll is-Suprintendent tagħha, fi Strada Britannica No. 27. Mill-1827 beda joqgħod fiha, kera b'xejn, is-Suprintendent Charles Harper. Did-dar kienet tiswa £12 kera fis-sena.

Fl-1840, billi kienu jsewwu l-Qorti ta' Strada Rjali, l-Arkivju tat-Tribunali gie mehud fil-Berga ta' l-Italja. Il-garr tal-kotba sar mill l-Impjegati ta' l-Arsenal Cvil. (1)

Fiz-żmien li qghed insemmu, fil-Qorti ta' Strada Rjali kienu biss isiru l-kawzi tač-Civil, tal-Kummerč u ta' l-Appell. Il-kawzi tal-Kriminal, tal-Maġistrati u l-Laqqhat tal-Kummissarji għal-Fallimenti kienu għadhom isiru fil-Kistlanija fi Strada Mercanti, fejn il-lum hemm l-Uffičju tas-Sanità.

Fuq il-garr ta' l-Arkivju mill-Qorti, l-Avukati hasbu, li dan sar għal dejjem. Għalhekk dawn, fl-21 ta' Awissu 1840 bagħtu Memorjal lill-Gvern. Fih fissru kemm kienet ta' hsara l-firda ta' l-Arkivju mill-Qorti u l-ħtieġa li kien hemm biex il-Qrati kollha jingabru f'banda waħda, bħal ma hekk kien isir, qabel l-1814, fil-Kistlanija ta' Strada Mercanti. U għal l-għaqda tal-Qrati kollha, l-Avukati talbu l-Berga ta' Kastilja. Izda għal dan il-Memorjal il-Gvern wieġeb, fl-24 ta' Awissu, li ma jidhirlux li l-Berga ta' Kastilja kienet tajba għal-Qrati. Għarraf ukoll, li l-firda ta' l-Arkivju mill-Qorti saret għal ftit taž-żmien biss, sa kemm fil-Qorti ta' Strada Rjali tithejja kamra sewwa u kbira għal dan l-Arkivju.

Kemm damu l-kotba ta' l-Arkivju tal-Qorti fil-Berga ta' l-Italja ma sibniex. Izda minn kliem il-Gvern jidher, li ma damx wisq li ma regghux garrewhom lejn il-Qorti.

Mill-Gwida ta' Quintana, li l-Ewwel Taqsima tagħha ħarġet f'Ottubru ta' l-1844, nieħdu, li, għalkemm Charles Harper kien ilu li spičča minn Suprintendent ta' l-Istamperija u laħaq Maġistrat tal-Pulizija, kien għadu joqgħod fil-bini tal-Berga ta' l-Italja. Sa l-1859 kien għadu joqgħod hemm.

F'dil-Gwida nsibu wkoll, li, f'wieħed mill l-appartamenti ta' fuq tal-Berga ta' l-Italja, kien hemm il-Gabinetto di Pittura ta' Guzê Hyzler. Dan kien imsemmi bħala wieħed mill-l-aqwa Pitturi Maltin. Qabel, l-Istudju ta' Hyzler, sa l-1830, kien għadu fi Strada Levante.

Kemm dam Hyzler fil-Berga ta' l-Italja ma nafux. Izda kif insibu f'Almanakk ta' Malta ta' l-1855 Hyzler ma kienx għadu fil-Berga ta' l-Italja, imma kien fi Strada Sant'Ursola, No. 6.

Fl-1848, il-Gvernatur O'Ferrall qata' li jbidel il-post tad-Dipartimenti. Wieħed minn dawn li tneħħew u ngarrew lejn il-Palazz, kienet l-Istamperija tal-Gvern. Din l-Istamperija,

(1) Ara l-Portafoglio Maltese ta' l-10, tas-17 ta' Awissu u tas-7 ta' Settembru 1840, u l-Mediterraneo tas-26 ta' Awissu 1840.

fil-bidu ta' Lulju 1848, tnehhiet mill-Berga ta' l-Italja u ttiehdet il-Palazz, fejn hemm ghadha sal-lum. In-nefqa li saret biex hejjew il-post il-gdid u l-garr ta' l-Istamperija, lahqet £49 17 0.

Billi d-dar ta' fejn kienet l-Istamperija tbattlet, il-Gvern ried li jigbor flimkien l-Attijiet tan-Nutari l-mejta u jqeghidhom fiha. Ghalhekk, b'Notifikazzjoni tas-16 ta' Gunju 1849, giet imhejjija Ordinanza biex l-Arkivju Notarili ta' l-Imdina jigi maghluq, u l-kotba mehuda fl-Arkivju Notarili tal-Belt.

L-Arkivju ta' l-Imdina kien fil-Banka Giuratali, u tal-Belt kien fi Strada Mercanti, fejn hemm l-Insinwa l-lum, li dari wkoll kienet il-Banka tal-Gurati ta' l-Ibliet.

Meta din l-bieca giet quddiem il-Kunsill, il-Gvernatur gharraf, li l-Arkivju ta' l-Atti tan-Nutari l-mejta, sew dak ta' l-Imdina, kemm ukoll dak tal-Belt, ser jitnehhew minn fejn huma, jingabru flimkien u jitqiegħdu fil-pjan ta' fuq tal-Berga ta' l-Italja, flok fejn kienet l-Istamperija.

Ghal dina l-hatra tal-post li semmejna, in-Nutari ghamlu Memorjal lill-Gvern, fejn gharrfuh li l-post li għazel huwa bil-bosta aghar mill-post ta' fejn kienu miżmuma. Ghalhekk talbuh li l-Arkivju jhallih fejn hu u jkabbar il-post. Izda l-Gvernatur ma tax widen għat-talba tagħhom, ghax gieghel li jhejju d-dar ta' Strada Britannica biex fiha jingabar l-Arkivju. (1)

Fil-Gazzetta tal-Gvern tal-1 ta' Ottubru 1849 insibu li kien jinhtieg li jintefqu £75 halli jgeddu t-tarag fil-Berga ta' l-Italja, u b'hekk wiehed kien ikun jista' jitla', b'inqas tbatija, għall-Arkivju. Wara din-nefqa, saru xi nefqiet oħra zghar fil-Berga, izda ahna, għall-qosor, ma nsemmuhomx.

Fil-Kunsill tal-Gvern, li sar fis-6 ta' Mejju 1852, giet imghoddija n-nefqa ta' £50, biex tliet kmamar mill-Berga ta' l-Italja jagħmluhom Officċju għall-Ispettur tal-Ħabsijiet u tal-Karità. Barra minn hekk, tliet remissi minn ta' Strada Zaccaria kellhom ukoll inifduhom ma l-Arsenal Civil, biex fihom kienu jistgħu jqegħdu xi materjal. (2)

L-Ufficċju tal-Kumitat ta' l-Istituzjonijiet tal-Karità, kif insibu msemmi fil-"Portafoglio Maltese" tal-14 ta' Gunju 1856, gie mneħhi mill-Berga ta' l-Italja. Floku tqiegħed l-Ufficċju tal-Kuntrellur tal-Kuntratti, billi dan tneħha u ngarr mill-Furjana, fejn kien qabel.

Fl-1859, l-Arsenal Civil gie mneħhi mill-Berga ta' l-Italja u mehud f'band'oħra. Għaldaqstant, il-Berga baqghet battala.

(1) Ara "Il Mediterraneo" tal-11 ta' Lulju 1849.

(2) "Portafoglio Maltese" tal-13 ta' Mejju 1852.

Il-Militar riedha f'idejh. U, kif insibu fil-*Malta Times* tat-22 ta' Settembru 1859, il-Gvern tagħna taha lid-Dipartiment ta' l-Inġinieri. Il-Militar hadha fl-1 ta' Lulju 1859 bi ftehim, li meta ma jkollux iżjed x'janbiha, jerga' jatiha lura f'idejn il-Gvern tagħna.

Mal-Berga, il-Militar ha wkoll hames Imħażen fi Strada Britannica (Nri. 96, 97, 98, 99 u 100) u żewġ Imħażen fi Strada San Marco (Nri. 27 u 28). Ta' kollox ta, lill-Gvern tagħna, hames Imħażen fix-Xatt, iġħidulhom ta' *Pintu*. Dawn kienu minn dawk l-erbatax il-Maħżen li l-istess Militar kien ha b'xejn, minn għand il-Gvern tagħna, fl-1 ta' Jannar 1829.

Fil-Berga ta' l-Italja, l-Inġinieri ġarrew it-Tarznar tagħhom. Mill-Berga kollha, baqa' biss, f'idejn il-Gvern tagħna, l-pjan ta' fuq, fejn hemm l-Arkivju tan-Nutari.

F'dana l-Arkivju saret Ġrajja tal-biża', u li min għamilha sal-lum għadu ma nqabadx. Fit-3 ta' Marzu 1883, li kien jum tas-Sibt, għall-habta tat-tlieta u nofs ta' wara nofs inhar, waqt li l-Arkivista Nutar Gera, kien qe'd jaqdi dmiru fil-kamra ta' ġewwa, lemaħ id-duħħan fil-kamra ta' barra ta' l-Arkivju. Mar jigrì biex jara x'gara. Jilmaħ raġel haħi milwi fl-art, u b'wiċċu mgħotti b'velu iswed, biex hu jara u lilu ma jagħirfuhx. F'idu l-waħda kellu flixkun pitrolju u fl-oħra sikkina. Mill-flixkun tefa l-pitrolju go biqja, taha n-nar u qegħdha taħt waħda mill-Libreriji biex iqabbad l-Arkivju. Meta n-Nutar Gera staqsieh xinhu jagħmel hemm, l-ieħor, bi tweġiba, urieh is-sikkina u heddu biha li joqtlu kemm-il-darba jiċċaqlaq. Izda s-sur Gera ma beżgħax mit-theddid, inxteħed fuqu biex ma jħalliehx jaħraq l-Arkivju. Tqabdu bis-sħiħ. Izda l-imsejken ta' Gera qala' seba' daqqiet ta' sikkina f'wiċċu, f'għonqu u f'sidru. Ir-raġel irnexxielu li jehles minn taħt idejn Gera u telaq jigrì. Gera bil-ġrieħi kollha li kellu, l-ewwel ma għamel mar jifli n-nar, imbagħad beda jsejjaħ l-għajjnuna. Imma, b'xorti kbira, il-ġrieħi li kellu s-sur Gera ma kienux kbar.

Dina l-biċċa qajmet aġħa kbira, u bosta kienu li haħbu, li dak ir-raġel kien mixtri minn xi hadd biex jaħraq xi kuntratti li kienu ta' haħsara għal min qabdu.

Il-Berga ta' l-Italja damet f'idejn il-Militar sa ffit qabel il-Kostituzzjoni ta' l-1921. Imbagħad giet mitluqha f'idejn il-Gvern tagħna. Fiha saret wirja ta' dawk il-ħwejjeġ li kelhom jinbagħtu l-Inġilterra, fl-Esposizzjoni ta' Wembley. Wara għamluha Mużew tal-Gens Malti, bħal ma hekk għadha sal-lum.